

अमेरिकी राजदूत तथा निर्वाचन आयुक्तद्वारा महिला नेतृत्व प्रतिष्ठानको उद्घाटन

अमेरिकी राजदूत न्यान्सी जे. पावेल तथा निर्वाचन आयुक्त उषा नेपालले आज काठमाडौंमा एक कार्यक्रमबीच महिला नेतृत्व प्रतिष्ठानको उद्घाटन गर्नुभयो ।

नेशनल डेमोक्रेटिक इन्स्टिच्युटद्वारा तयार गरिएको उक्त प्रतिष्ठानले संविधान निर्माण प्रक्रिया तथा लोकतान्त्रिक राजनीतिक आधारभूत सिद्धान्तहरूका विषयमा संविधानसभामा निर्वाचित महिला प्रतिनिधि, राजनीतिक दलका नेता तथा नागरिक समाजका प्रतिनिधि साथै अन्य सदस्यहरूलाई तालिम प्रदान गर्नेछ । उक्त कार्यक्रमले सहभागीहरूमा वकालात, छलफल, तथा नीतिनिर्माण जस्ता सीपको विकास गर्दै आफ्नो क्षेत्रको प्रभावकारी रूपमा प्रतिनिधित्व गर्न सहयोग पुऱ्याउनेछ । दुई वर्षे उक्त कार्यक्रमका लागि अमेरिकी सरकारले अमेरिकी वैदेशिक सहयोग नियोग (यु.एस.ए.आई.डी.) मार्फत अमेरिकी डलर १८ लाख सहयोग उपलब्ध गराउनेछ ।

उक्त कार्यक्रमका लक्षित लाभग्राही महिला प्रतिनिधिहरूलाई सम्बोधन गर्दै राजदूत पावेलले भन्नुभयो - “तपाईंहरूसामु उपस्थित भई यस महिला नेतृत्व प्रतिष्ठानका लागि अमेरिकी सरकारका तर्फबाट सहयोगको घोषणा गर्न पाउँदा म गौरवान्वित छु । जनसेवाप्रति तपाईंको प्रतिबद्धता सबै महिलाका लागि प्रेरणादायक छ । आफ्नो पहल तथा दृढविश्वासबाट तपाईंले नेपाललाई यो ऐतिहासिक क्षणसम्म ल्याउन सहयोग पुऱ्याउनुभएको छ । तपाईंको दृढनिश्चय तथा कडा परिश्रमले नेपाललाई यो उल्लेखनीय परिवर्तनको घडीमा पनि नेतृत्व प्रदान गर्नसक्नेछ ।”

उक्त कार्यक्रमको समाप्तिपश्चात सहभागीहरूलाई आ-आफ्ना जिल्लामा सामुदायिक छलफलहरू चलाउन तथा क्षेत्रगत सेवासम्बन्धी रणनीतिहरू तयार गर्नका लागि सहयोग पुऱ्याइनेछ । अन्तरपार्टी महिला गठबन्धनलाई ३३ जिल्लामा शाखा विस्तार गर्न, नयाँ संविधान निर्माणका क्रममा महिलाका सरोकारहरूको पक्षमा वकालात गर्न, तथा महिलाको नेतृत्वमा स्थानीयस्तरमा संवैधानिक विषयहरूमा छलफल चलाउनका लागि नमूना संसदीय सभाहरू सञ्चालन गर्न सहयोग पुऱ्याइनेछ । उक्त कार्यक्रमले विधायक, स्थानीय राजनीतिक पार्टी, तथा नागरिक समाजका गरी करीब ७५० महिला नेताहरूलाई लाभ पुऱ्याउने अपेक्षा राखिएको छ ।

युएसएड/नेपालले नेपाली जनतालाई शान्ति प्रक्रिया, लोकतन्त्र, सुशासन, स्वास्थ्य, परिवार नियोजन, आर्थिक वृद्धि, तथा अन्य मानवीय क्षेत्रमा विगत ५७ वर्षदेखि सहयोग उपलब्ध गराउदै आएको छ । यो वर्ष अमेरिकी सरकारले सात करोड डलरभन्दा बढी बराबरको वैदेशिक सहयोग नेपाली जनतालाई उपलब्ध गराउनेछ ।

###